

NOMINA TAS-SUR NEIL KERR GHALL-HATRA TA' RAPPREŻENTANT PERMANENTI GHALL-UNJONI EWROPEA

Mistoqsijiet sottomessi mill-Membri tal-Gvern

1. Tista' telabora aktar dwar il-karriera professjonali tieghek, speċjalment mal-hidma tieghek fil-qasam Ewropew?

Iddedikajt il-karriera professjonali tiegħi għall-Unjoni Ewropea u l-istrutturi relatati magħha, kemm fuq livell nazzjonali kif ukoll fuq dak internazzjonali. Wara li ggradwajt fir-Relazzjonijiet Internazzjonali u l-Istudji Diplomatici fl-2006, bdejt naħdem fir-Rappreżentanza Permanenti ta' Malta għall-Unjoni Ewropea bħala technical attaché responsabbli mir-Riċerka, l-Innovazzjoni, l-Edukazzjoni, iż-Żgħażaġh, u l-Isport.

Wara erba' snin irritornajt Malta, fejn bqajt naħdem f'oqsma relatati mal-Unjoni Ewropea fil-Ministeru responsabbli mill-Edukazzjoni, il-Familja, u x-Xogħol. Kont inkarigat mill-koordinazzjoni tal-hidma tad-Direttorati li kienu jiehdu hsieb l-Affarijiet tal-Unjoni Ewropea kif ukoll il-proġetti kofinanzjati mill-Unjoni Ewropea, u fi Frar tal-2012 inħtart fil-kariga ta' Direttur.

F'Marzu tal-2013 ġejt appuntat bħala Kap tas-Segretarjat tal-Unjoni Ewropea u f'Novembru tal-istess sena nħtart Deputat Rappreżentant Permanenti fir-Rappreżentanza ta' Malta għall-Unjoni Ewropea. Servejt f'din il-kariga għal kważi erba' snin, inkluż matul iż-żmien li Malta kellha l-Prezidenza tal-Kunsill tal-Unjoni Ewropea bejn Jannar u Ġunju tal-2017, li l-preparamenti għaliha bdew aktar minn sentejn qabel. Matul dan il-perjodu kont inkarigat mill-koordinazzjoni tal-hidma teknika u fis-sitt xhur tal-Prezidenza ppresejdt il-Kumitat tar-Rappreżentanti Permanenti (l-hekk imsejjaħ COREPER 1). Hawnhekk, kelli wkoll il-privileġġ li nirrappreżenta lill-Kunsill fin-negozjati mal-Parlament Ewropew fuq dawk il-lijijiet li kienu jaqgħu taht ir-responsabbiltà ta' dan il-kumitat, u rnexxielna nilhqu qbil fuq sitta u għoxrin liġi ġdida.

Imbagħad, f'Settembru tal-2017, issehibt fil-Qorti Ewropea tal-Awdituri bħala Kap tal-Kabinett tal-Membri Malti fil-Qorti, kariga li okkupajtha sakemm irritornajt lura Malta f'Ottubru tal-2018 biex inservi bħala Direttur Eżekuttiv fil-Korporazzjoni għas-Servizzi tal-Ilma. Parti minn dil-kariga kienet tinkludi li naqdi dmirijiet bħala Project Leader tal-ikbar proġett iffinanzjat mill-fondi ta' koeżjoni li qatt kellha Malta. Barra minn hekk, irrappreżentajt lil-Korporazzjoni fl-Assemblea Generali tal-Federazzjoni Ewropea tal-assoċjazzjonijiet nazzjonali għas-Servizzi tal-Ilma, u anke kelli l-privileġġ li niġi elett fil-Kumitat Eżekuttiv tal-istess Federazzjoni.

F'Diċembru tal-2019 bdejt naħdem fil-Kummissjoni Ewropea. Wara sentejn inservi bħala Kap tal-Kabinett tal-Kummissarju Maltija, inghaqadt mas-Servizz ta' Konsulenza tal-President tal-Kummissjoni, fejn qiegħed inservi bħala Konsulent.

2. Kemm tarah importanti l-irwol tar-Rappreżentanza Permanenti fi hdan l-Unjoni Ewropea għal pajjiżna?

Ir-Rappreżentanza Permanenti għandha rwol kruċjali fil-mod kif Malta hija rrappreżentata fid-diversi negozjati u diskussjonijiet li jsiru fi hdan l-istituzzjonijiet kollha tal-Unjoni

Ewropea. Trid tiżgura li l-pożizzjoni tal-Gvern titmexxa 'l quddiem u li l-interess nazzjonali jiġi ssalvagwardjat fid-diversi livelli ta' laqgħat fejn il-pajjiż għandu l-obbligu jew id-dritt li jkun irrappreżentat skond kif stabbilit mill-ishubija tagħna fl-Unjoni.

Ir-Rappreżentanza Permanenti għandha l-kompitu li tiġbor u tgħaddi l-informazzjoni kollha neċessarja sabiex min ikun qed jiddetermina u jstabbilixxi l-pożizzjoni li l-pajjiż ikun se jieħu fid-diskussjonijiet rispettivi jagħmel dan fid-dawl tal-aħħar żviluppi madwar l-Unjoni. Huwa essenzjali li l-informazzjoni tingħadda b'mod kontinwu sabiex il-pożizzjoni nazzjonali tkun aġġornata matul l-istadji kollha tan-negożjati fuq il-proposti kollha li jkunu qed jiġu diskussi.

3. Xi sfidi prinċipali ewlenin tara?

Il-punt tat-tluq irid ikun li r-realtajiet ta' Malta għandhom iservu sabiex inkunu nistgħu ndawru l-isfidi f'opportunitajiet. Il-mod kif tiħaddem is-sistema tal-Affarijiet tal-Unjoni Ewropea għandu jkun flessibbli u aġli biżżejjed sabiex naġixxu fil-ħin u l-waqt opportun. Is-sistema għandha tiżgura li nkunu f'pożizzjoni li nanticipaw dak li jkun se jiġi propost biex naċċertaw li l-għanijiet, kif ukoll il-metodu, ikunu dawk mixtieqa. Dan għandu jgħin lill-pajjiż sabiex jibda n-negożjati mill-aktar punt vantaġġjuż.

Matul l-aħħar mandat rajna zieda fit-tendenza li jinħarġu proposti legiżlattivi li jkunu iktar orizzontali fl-iskop tagħhom, u allura jkunu se jaffettwaw numru ikbar ta' oqsma. F'dan il-każ, ikun jeħtieġ sforz ikbar biex niżguraw li l-messaġġ politiku jkun koerenti u konsistenti fl-oqsma rispettivi.

Naf li jeżistu limitazzjonijiet relatati ma' nuqqas ta' riżorsi, b'mod partikolari meta mqabbel ma' pajjiżi membri ikbar minna. Fl-aħħar mill-aħħar, dan ifisser li rridu naħdmu iżjed biex nagħmlu l-istess volum ta' xogħol. Dan jitlob li nagħmlu użu aħjar mir-riżorsi li għandna u li nkunu organizzati fil-mod kif inħaddmu s-sistemi tagħna. Huwa essenzjali li ninvestu biex ngħammru n-nies fis-settur bl-aqwa ħiliet u kompetenzi. Billi nkunu strateġiċi fil-mod kif naħdmu filwaqt li nintervjenu fil-mument u l-livell opportun, niżguraw li nkunu effettivi.

4. Tara li hemm ħtieġa ta' tibdiliet li jistgħu jsiru fuq livell Ewropew biex pajjiżna jkun aktar aġġornat u, fl-aħħar mill-aħħar, aktar issalvagwardjat?

Riċentement, il-pożizzjoni ta' Malta fix-xena diplomatika internazzjonali giet elevata b'mod sinifikanti, partikolarment fin-Nazzjonijiet Uniti u fl-Organizzazzjoni għas-Sigurtà u l-Kooperazzjoni fl-Ewropa. Għandna nkomplu nagħmlu dan fir-relazzjonijiet diplomatiċi kollha, inklużi dawk relatati mal-Unjoni Ewropea. L-interessi ta' pajjiżna jinqdew bl-aħjar mod meta nkunu involuti f'rwol ta' tmexxija. Kif intwera dan l-aħħar, kif ukoll fil-passat, id-daqs m'għandux jillimitalna l-ambizzjoni fl-avvanz tal-pożizzjoni u l-interessi tagħna.

5. Kif jistgħu jissahhu r-relazzjonijiet ta' pajjiżna fuq livell Ewropew? Tara li hawn nuqqas ta' għarfien dwar il-hidma li jwettaq l-Uffiċċju Permanenti li jirrappreżentana bhala pajjiż fl-Unjoni Ewropea?

Hemm diversi modi u opportunitajiet kif il-ħidma ta' Malta tista' tissaħħaħ fuq livell Ewropew. Ir-Rappreżentanza Permanenti għandha tiżgura li, b'mod kontinwu u b'mod strateġiku, isiru l-interventi li jkun hemm bżonn fil-livelli rispettivi u f'waqthom. Dawn l-interventi għandhom isiru mhux biss mal-interlokutori differenti fl-istituzzjonijiet differenti, imma anke ma' Membri oħra tal-Kunsill u, daqstant iehor importanti, ma' stakeholders oħra li wkoll għandhom rwol fil-proċess leġislativ. Għandna nagħmlu l-aħjar użu mill-gruppi ta' pajjiżi hekk imsejha 'like-minded' biex nibnu alleanzi strateġiċi u nsawru maġġoranzi politici.

Il-Parlament Ewropew għandu jingħata l-attenzjoni dovuta. Għandna niżguraw li jkollna djalogu kontinwu ma' dawk il-Membri tiegħu li, b'xi mod, il-ħidma tagħhom taffettwa lil Malta, u viċversa.

Jeżisti lok li jkollna sehem proattiv fil-komunità tat-think tanks. Għandna nirrikonoxxu r-rwol tagħhom fit-tfassil tal-politika fuq livell Ewropew u nistgħu nibbenefikaw minn relazzjoni u kuntatt aħjar magħhom sabiex inkunu iktar effettivi.

Fid-dawl ta' dan kollu, ir-Rappreżentanza Permanenti għandha tiżgura li tikkomunika dwar ix-xogħol li jkun qed isir, b'mod partikolari kif dan ix-xogħol ikun qed jissarraf f'benefiċċji għaċ-ċittadini u n-negozji tal-Unjoni Ewropea, b'mod partikolari dawk Maltin. Ir-relevanza ta' dan l-aspett tiżdied hekk kif il-fenomeni tad-diżinformazzjoni qiegħed kulma jmur dejjem jikber. Jenhtieg li jkun hemm koordinazzjoni ma' setturi oħra, kemm governattivi kif ukoll mhux governattivi, biex jiġi żgurat li l-messaġġ jitwassal b'mod fattwali u effettiv sabiex nevitaw li jiġi sfruttat minn forzi politici estremi, kif qed jesperjenzaw pajjiżi oħra madwar l-Unjoni.

6. Kemm-il darba tkun approvat x'se jkunu l-prijoritajiet tiegħek?

Għandna nagħtu prijorità lit-tishih tal-operat internament, sabiex nantiċipaw esternament u ninvestu fil-futur.

Bħalissa qegħdin fil-bidu ta' ċiklu politiku Ewropew ġdid fejn il-Kummissjoni Ewropea se tibda toħroġ bi proposti skond il-pjanijiet ta' ħidma differenti. B'mod partikolari, il-ħidma tar-Rappreżentanza Permanenti għandha tkun iggwidata mil-linji gwida politici li permezz tagħhom, f'Lulju li għadda, il-President tal-Kummissjoni reġgħet giet fdata fil-kariga għal mandat ġdid mill-Parlament Ewropew. Sa mill-bidu nett irridu niżguraw li nantiċipaw dak li jkun se jiġi propost biex, kif semmejt fir-risposta għat-tielet mistoqsija, naċċertaw li l-għanijiet, kif ukoll il-metodu, ikunu dawk mixtieqa.

Ir-rizorsi umani huma l-iktar rizorsa importanti li għandna. Għaldaqstant, irridu niżguraw li kull min hu involut fis-settur tal-Affarijiet tal-Unjoni Ewropea jhoss li jagħmel parti minn team, u li qed jikkontribwixxi lejn l-avvanz ta' dak it-team.

7. Tara li hemm xi materja jew kunflitti ta' interess li jista' jkollok f'dan l-irwol il-ġdid?

Mhu se jkolli l-ebda negozju jew impjeg lil hinn minn dan ir-rwol.

Mistoqsijiet sottomessi mill-Membri tal-Oppożizzjoni

1. Kif tiddekrivi l-irwol bhala Rappreżentant Permanenti ta' Malta ghall-Unjoni Ewropea?

Apparti mir-rwol ġenerali tat-tmexxija tar-Rappreżentanza Permanenti, ir-Rappreżentant Permanenti jirrappreżenta lil Malta f'wieħed miż-żewġ kumitati ta' ambaxxaturi (l-hekk imsejjaħ COREPER 2). Dan il-kumitat jitlaqqa' regolarment (mill-inqas darba fil-ġimgħa) u jikkoordina l-hidma tal-Kunsilli tal-Affarijiet Barranin, tal-Affarijiet Ġenerali, tal-Ekonomija u l-Finanzi, u tal-Ġustizzja u l-Affarijiet Interni fi hdan il-Kunsill tal-Unjoni Ewropea.

Barra minn hekk, ir-Rappreżentant Permanenti għandu r-rwol li jeskala kwistjonijiet internament (fuq livell nazzjonali) kif ukoll mal-istituzzjonijiet skond kif ikun meħtieġ.

2. X'inhuma l-pjanijiet tiegħek bhala Rappreżentant Permanenti ta' Malta ghall-Unjoni Ewropea?

Ara r-risposta numru 6, iktar 'il fuq.

3. Xi sfidi tara quddiemek fi hdan dan l-irwol?

Ara r-risposta numru 3, iktar 'il fuq.

4. X'tahseb li għandhom ikunu l-kisbiet bhala Rappreżentant Permanenti ta' Malta ghall-Unjoni Ewropea?

Il-kisbiet qatt ma jkunu ta' persuna waħda, imma jirriflettu l-hidma ta' team shiħ. F'dan il-każ, it-team jinkludi lil dawk kollha li jaħdmu speċifikament fuq l-Affarijiet tal-Unjoni Ewropea: fil-Ministeri rispettivi, fid-Dipartiment ta' Koordinazzjoni tal-Unjoni Ewropea, jew fir-Rappreżentanza Permanenti.

Ir-Rappreżentant Permanenti għandu jiżgura li t-team ikollu l-ogħla livelli ta' motivazzjoni u jkun fl-aħjar pożizzjoni biex jiddefendi u jippromwovi l-interess nazzjonali. Kollettivament, it-team għandu jaspira li jkun effettiv kemm jista' jkun. Is-sistema kollha għandha taħdem sabiex iġġib ir-riżultati meħtieġa u jintlaħqu l-miri tal-pajjiż fis-setturi differenti. Ir-Rappreżentanza Permanenti trid tiżgura li taqdi r-rwol tagħha f'dan ir-rigward.

5. Kif tiddekrivi l-qagħda bhalissa bejn pajjiżna u l-Unjoni Ewropea?

Bhalissa ninsabu f'mument partikolari li jiġri kull hames snin fl-istrutturi tal-Unjoni Ewropea, fejn qed jibda ċiklu politiku ġdid. Il-President tal-Kunsill Ewropew għadu kif inbidel, il-Kummissjoni Ewropea għadha kif bdiet mandat ġdid, filwaqt li l-Parlament Ewropew beda terminu ġdid iktar kmieni din is-sena. Issa huwa l-mument meta rridu nibdew nibnu relazzjonijiet mad-diversi oqsma tat-tmexxija politika ġdida.

Wiehed irid ukoll ihares mill-qrib lejn kif il-forzi politiċi fuq livell Ewropew qegħdin u se jkunu qed jimpattaw mhux biss fuq il-kompożizzjoni tal-istituzzjonijiet Ewropej imma ukoll fuq kif se jibdeu jinbnew maġġoranzi politiċi, b'mod partikolari fil-Parlament Ewropew.

Kif imsemmi fir-risposta għall-mistoqsija numru 5 iktar 'il fuq, irridu nkattru r-relazzjonijiet taġna mal-Membri l-oħra tal-Kunsill, speċjalment f'dawk l-oqsma li huma meqjusa bħala ta' importanza nazzjonali.

6. X'karigi oħra bihsiebek tkompli tokkupa jew tassumi f'każ li tiġi mahtur bħala Rappreżentant Permanenti ta' Malta għall-Unjoni Ewropea?

Din il-kariga teħtieġ l-attenzjoni totali ta' min jokkupaha. Għaldaqstant, m'iniex beħsiebni nokkupa karigi oħra jew nassumi rwoli hliet dawk relatati mal-pożizzjoni.

7. Tista' tindika jekk fil-preżent għandekx attivitajiet kummerċjali? Tista' tindika jekk dawn humiex se jgħolqu kunflitt ta' interess f'każ li tiġi mahtur bħala Rappreżentant Permanenti ta' Malta għall-Unjoni Ewropea?

M'għandi l-ebda attivitajiet kummerċjali, u mhux se jkolli sakemm indum nokkupa l-kariga.